


د سوال او جواب په بڼه

د قرآن کریم لنډ معلومات

راځئ چې د الهي کتاب په اړه لنډ معلومات زده کړو



ليکونکی: محمد اسحاق تميم

د کتاب په اړه:

د کتاب نوم: د قرآن په اړه لنډ معلومات

لیکونکی: محمد اسحاق تمیم

کمپوز: محمد اسحاق تمیم.

کال: ۱۳۹۸ هـ ش - ۱۴۴۰ هـ ق

ادرس: کندهار افغانستان

بسم الله الرحمن الرحيم .

الحمد لله رب العلمين و الصلوة و السلام على محمد رسول الله.

ډالۍ:

هر مومن او مومني ته چې د قرآن مېنه يې زړه كې د تل لپاره وي.

يادونه: خپلو ماشومانو ته يې د سوال او جواب په بڼه ور زده كولاى

سئ.

بسم الله الرحمن الرحيم

۱- پوښتنه: قرآن کریم د چا کتاب دی؟

ځواب: د الله جل جلاله کتاب دی.

۲- پوښتنه: قرآن کریم پر کوم پېغمبر نازل شوی دی؟

ځواب: پر محمد صلی الله علیه و سلم نازل شوی دی.

۳- پوښتنه: محمد صلی الله علیه و سلم څوک دی.

ځواب: د الله تعالی وروستنی نبي او رسول دی.

۴- پوښتنه: قرآن کریم د الله له طرفه و محمد علیه السلام ته د چا په

واسطه نازل شو.

ځواب: د جبرائیل علیه السلام په واسطه نازل شو.

۵- پوښتنه: جبرائیل علیه السلام څوک دی؟

ځواب: د الله تعالی یوه لویه او مقربه ملائکه ده.

۶- پوښتنه: د قرآن کریم نزول څه وخت پیل شو؟

ځواب: کله چې محمد صلی الله علیه و سلم د ۴۰ کالو شو.

۷- پوښتنه: د قرآن کریم لومړي ایتونه چیري نازل شوه؟

ځواب: په غار حرا کې نازل شوه.

۸- پوښتنه: غار حرا چیري دی؟

ځواب: غار حرا په مکه مکرمه کې دی.

۹- پوښتنه: په غار حرا کې ولي لومړي ایتونه نازل شوه؟

ځواب: ځکه چې محمد صلی الله علیه و سلم هلته د عبادت دپاره تللی

۰۹

۱۰- پوښتنه: اول کوم آیاتونه نازل شوه؟

ځواب: د سورة العلق لومړني آیاتونه نازل شوه.

۱۱- پوښتنه: قرآن کریم ټوله په یو وار نازل شو؟

ځواب: قرآن کریم په وار ، وار لږ، لږ نازلیدی.

۱۲- پوښتنه: قرآن کریم په څو کاله کې بشپړ نازل شو؟

ځواب: قرآن کریم په ۲۳ کاله کې بشپړ نازل شو.

۱۳- پوښتنه: قرآن کریم د څه لپاره نازل شوی دی؟

ځواب: د انسانانو د لارښوونې لپاره نازل شوی دی.

۱۴- پوښتنه: په قرآن کریم کې د څه په اړه بحث کېږي؟

ځواب: د توحید ، رسالت ، قیامت ، قیصې او احکامو بحث کېږي.

۱۵- پوښتنه: توحید څه ته وايي؟

ځواب: توحید د الله تعالی یوازې والي ته ویل کېږي چې د الله تعالی

سره بل څوک شریک نسته او د ټولو مخلوقاتو پېدا کونکی هم یوازې الله

دی.

۱۶- پوښتنه: رسالت څه ته وايي؟

ځواب: رسالت لېږلو ته وايي، په قرآن کې د انبیاءو رسالت بیانېږي

چې دوی الله تعالی خلکو ته د لارښوونې لپاره لېږلي وه.

۱۷- پوښتنه: قیامت څه ته ویل کېږي.

ځواب: قیامت د انسانانو او پېریانو بیا راژوندي کولو او د هغوی سره د

حساب کولو ورځې ته وايي.

۱۸- پوښتنه: د چا قيصې په قرآن کریم کې بيانېږي؟

ځواب: د مخکنیو خلگو هغه قيصې چې عبرت ور پکښې پروت وي په

قرآن کریم کې د هغوی د کرونو قيصې د تشويق او يا هم د عبرت لپاره

بيانېږي.

۱۹- پوښتنه: احکام څه ته ويل کېږي؟

ځواب: الله تعالی چې د کومو کارونو کولو او يا نه کولو امر خلگو ته په

قرآن کې کوي ، هغه ته احکام وايي.

۲۰- پوښتنه: قرآن کریم څو برخي (پارې) دی؟

ځواب: قرآن کریم ۳۰ دېرش برخي (پارې) دی.

۲۱- پوښتنه: څو سورتونه لري؟

ځواب: قرآن کریم ۱۱۴ يو سل او څوارلس سورتونه لري.

۲۲- پوښتنه: قرآن کریم په کوم سورت را پیلېږي؟

ځواب: په سُورَةُ الْفَاتِحَةِ را پیلېږي.

۲۳- پوښتنه: قرآن کریم په کوم سورت پای ته رسېږي؟

ځواب: په سُورَةُ النَّاسِ پای ته رسېږي.

۲۴- پوښتنه: د قرآن کریم تر ټولو اوږد او لوی سورت کوم سورت دی؟

ځواب: سُورَةُ الْبَقَرَةِ سورت تر ټولو سورتونو غټ دی.

۲۵- پوښتنه: د قرآن کریم تر ټولو کوچنی او لنډ سورت کوم دی؟

ځواب: سُورَةُ الْكَوْثَرِ سورت تر ټولو کوچنی سورت دی.

۲۶- پوښتنه: قرآن کریم ټول څو آیاتونه لري؟

ځواب: ۶۲۳۶ شپږ زره دوه سوه شپږ دېرش آیاتونه لري.

۲۷- پوښتنه: د قرآن کریم زده کړه څنګه ده؟

ځواب: هر مسلمان مکلف دی چې قرآن زده کړي تر څو د قرآن الفاظ سم ووايي او په معنا يې وپوهېږي.

۲۸- پوښتنه: قرآن کریم په څه ډول باید تلاوت يعني وويل سي؟

ځواب: په تجويد سره ، تر څو د قرآن توري په سمه توگه ادا کړي.

۲۹- پوښتنه: د قرآن کریم غلط ويل څنگه دي؟

ځواب: غلط ويل يې غټه گناه ده او معنا يې هم غلطېږي.

۳۰- پوښتنه: د قرآن کریم صحيح او سم تلاوت کول څومره ثواب لري؟

ځواب: په صحيح ويلو سره يې ثواب دا دی چې په هر حرف يعني توري

ويلو سره الله تعالى انسان ته لس نيکی يعني ثواب ورکوي.

۳۱- پوښتنه: قرآن کریم ته په څنگه حالت لاس وروړل کېږي؟

ځواب: په پاک بدن او اوداسه درلودلو سره انسان کولای سي چې قرآن کریم مسه کړي.

۳۲- پوښتنه: کوم انسان چې قرآن مني او د هغه لارښوونې عملي کوي ، هغه انسان ته څه ويل کېږي؟

ځواب: هغه انسان ته مسلمان او مومن ويل کېږي.

۳۳- پوښتنه: کوم انسان چې قرآن مني خو لارښوونې يې نه عملي کوي، دا کوم ډول انسان دی؟

ځواب: داسې انسان گناه کاره او فاسق دی.

۳۴- پوښتنه: کوم انسان چې قرآن نه مني، هغه کوم ډول انسان دی؟

ځواب: داسې انسان کافر دی.

۳۵- پوښتنه: انسان په خپل ژوند ، کورنۍ او ټولنه کې بايد کوم قانون

عملي کړي؟

ځواب: د هر څه لپاره بايد لازمي د قرآن قانون عملي سي.

۳۶- پوښتنه: که څوک د قرآن احکام او قوانين نه جاري کوي هغه انسان

څوک دی؟

ځواب: هغه انسان فاسق او ډېر غټ مجرم دی.

۳۷- پوښتنه: مکي سورتونه څو او مدني سورتونه څو دي؟

ځواب: مکي سورتونه ۸۶ او مدني سورتونه ۲۸ دي.

۳۸- پوښتنه: مکي سورت کوم سورت ته ويل کېږي؟

ځواب: هغه سورت چې د نبي عليه السلام و مدینې منورې ته تر هجرت کولو مخکې نازل سوی دی، هغه ته مکي سورت ویل کېږي.

۳۹- پوښتنه: مدني سورت کوم سورت ته ویل کېږي؟

ځواب: هغه سورت چې د نبي عليه السلام و مدینې منورې ته تر هجرت کولو وروسته نازل سوی دی، هغه ته مدني سورت ویل کېږي.

۴۰- پوښتنه: د قرآن کریم وروستنی او اخري کوم سورت نازل سو؟

ځواب: سُورَةُ النَّصْرِ سورت اخرنی سورت دی چې نازل سو.

۴۱- پوښتنه: د قرآن کریم اداب کوم دي؟

ځواب: د قرآن کریم په لاندې ډول دي:

۱- قرآن کریم ته په اوداسه کېښېستل.

- ۲- قرآن کریم ته په پاکو جامو کېښنستل.
- ۳- قرآن کریم ته په خشوع يعني عاجزي سره کېښنستل.
- ۴- د قرآن کریم د تلاوت کولو په مینځ کې خبرې نه کول.
- ۵- د تلاوت د پیل مخکې اعوذ بالله ويل لازمي دي.
- ۶- د قرآن تلاوت د قرآن د پاڼو د مخ څخه کول.
- ۷- په راسته لاس د قرآن را اخیستل.
- ۸- د قرآن لوړ پښه اړول يا را اړول بايد و نسي ، بې ادبي ده.
- ۹- د قرآن تلاوت کولو په وخت تکيه نه وهل.
- ۱۰- په قرآن باندې خطونه نه لیکل.

۱۱- د قرآن په ایاتونو کې فکر کول او د هغوی لوی والی په زړه راوستل.

۱۲- حقیقي ادب یې دا دی چې د قرآن په لارښوونو عمل وسي.

۴۲- **پوښتنه:** قرآن باید هره ورځ وویل سي او که نه؟

ځواب: باید هره ورځ د قرآن کریم تلاوت وسي.

۴۳- **پوښتنه:** ایا قرآن شفاعت کولای سي.

ځواب: هو! هغه انسان چې د قرآن تلاوت کوي او لارښوونې یې عملي

کوي، قرآن د هغه انسان شفاعت په اخرت کې کوي.

۴۴- **پوښتنه:** د قرآن کریم د ساتني ذمه چا اخیستې ده؟

ځواب: الله جل جلاله يې د حفاظت وعده كړې ده.

۴۵- پوښتنه: كله چې د قرآن تلاوت شروع وي، مور ته څه پكار دي؟

ځواب: مور ته پكار ده چې ضرور غوړ ورته ونيسو او خبري و نكړو.

۴۶- پوښتنه: تر ټولو ښه ذكر كوم ذكر دی؟

ځواب: د قرآن كريم تلاوت كول تر ټولو غوره ذكر دی.

۴۷- پوښتنه: د غمجن ، سخت او نا ارامه زړه او فكر ته ښه دوا څه شی

ده؟

ځواب: د قرآن كريم تلاوت كول د زړه او فكر لپاره تر ټولو غوره درمل

دی.

۴۸- پوښتنه: د خوشهاله ژوند او نېکمرغه کورنۍ جوړولو لپاره کوم شی

ډېر مهم دی؟

ځواب: د قرآن کریم تلاوت او په هغه عمل کول د خوشهاله ژوند لپاره

تر ټولو غوره لار ده.

۴۹- پوښتنه: ایا قرآن په قبر کې د انسان ملگری کېدای شي؟

ځواب: هو! هغه انسان چې قرآن تلاوت کوي او عمل پرې کوي، قرآن

به په قبر کې د هغه انسان ملگری وي.

۵۰- پوښتنه: د قرآن کریم د فضیلت په اړه څو حدیثونه راته ووايه!

ځواب: لاندې څو صحیح احادیث دي:

۱ خَيْرُكُمْ مَنْ تَعَلَّمَ الْقُرْآنَ وَعَلَّمَهُ. -بخاري-

ژباړه: له تاسو څخه غوره هغه څوک دی چې قرآن زده کړي او بيا قرآن بل چا ته ور وښيي.

۲- ابوهريرة رضي الله عنه وايي چې رسول الله صلى الله عليه و سلم وفرمايل: تاسو د خپلو کورونو څخه هدېرې مه جوړوئ! په کوم کور کې چې سورة البقرة ويل کېږي ، هغه کور ته شيطان نه داخلېږي.
ترمذي

۳- ابو امامة رضي الله عنه وايي: ما د رسول الله عليه السلام څخه واورېدل چې ويل يې: قرآن وايست! بې شکه چې دغه قرآن به د قيامت په ورځ د خپلو ملگرو شفاعت کوي. رواه مسلم

۴- هغه نس چې په هغه کې د قرآن څخه څه شی نه وي ، هغه د خرابه کور مثال لري. رواه ترمذي.

نور بې شماره احاديث هم د قرآن اړوند راغلي دي ، دلته په همدې څو احاديثو بسنه کوو.

و بالله التوفيق و عليه توكلنا و صلى الله على نبينا و حبيبنا محمد مصطفى.

پای.

تاریخ: ۱/۸/۱۳۹۸ هـ ش ۲۴/۱۴۴۱/صفر

په نیکو دعاگانو کې ما او زما کورنۍ مه هېروئ.

عاجز او محتاج الی الله بنده محمد اسحاق تميم